

ವೀರಶೈವ ಸಾಹಿತ್ಯ - ಮುರುಘಾ ಪರಂಪರೆ ಆನ್ಲೈನ್ ಚಿಂತನೆ

ಚಿತ್ರದುರ್ಗ, ಜು. 7 - ಕಾಯ ಬಂದಿರುವುದು ಕಾಯಕ ಮಾಡಲು. ಕಾಯಕದ ಮೌಲ್ಯ ಎಂದರೆ ಪ್ರಾಮಾಣಿಕತೆ ಮತ್ತು ಸತ್ಯಸಂಧವಾಗಿರಬೇಕು ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ಅಮೆರಿಕಾದ ವೀರಶೈವ ಐಕ್ಯತಾ ಮಂಡಳಿಯು ಆನ್‌ಲೈನ್‌ನಲ್ಲಿ ಆಯೋಜಿಸಿದ್ದ ವೀರಶೈವ ಸಾಹಿತ್ಯ - ಮುರುಘಾ ಪರಂಪರೆ ವಿಷಯ ಕುರಿತು ಶ್ರೀಗಳು ಚಿಂತನೆ ನೀಡುತ್ತ, ಮುರುಘಾ ಪರಂಪರೆ ಶೂನ್ಯಪೀಠ ಪರಂಪರೆ. ಬಸವಣ್ಣನವರು ಹೊಸ ವಿಚಾರಧಾರೆಗಳೊಂದಿಗೆ ಹೊಸ ಸಿದ್ಧಾಂತಕ್ಕೆ ನಾಂದಿ ಹಾಡಿದರು. 770 ಅಮರಗಣಂಗಳನ್ನು ಬಸವಣ್ಣನವರು ಅನುಭವ ಮಂಟಪದಲ್ಲಿ ಕೂರಿಸುತ್ತಾರೆ. ಇವರು ಶೂನ್ಯತತ್ವ ಎಂಬ ನವನೀತವನ್ನು ಬಸವತತ್ವ ಎಂಬ ಹೊಸ ವಿಚಾರಧಾರೆಯನ್ನು ಕೊಟ್ಟರು. ಅದುವೇ ಲಿಂಗಾಯತ ಧರ್ಮ, ಬಯಲ ಧರ್ಮ, ವೀರಶೈವ ಧರ್ಮ ಮೊದಲಾಗಿ ಕರೆಯುತ್ತಾರೆ. ಮುರುಘಾಮಠದ ಪರಂಪರೆಯೇ ಶೂನ್ಯಪೀಠ ಪರಂಪರೆ. ಮೊದಲನೆಯದು ಶೂನ್ಯಪೀಠ ಪರಂಪರೆ. ಮುರುಘಾ ಪರಂಪರೆ ಶೂನ್ಯಪೀಠ ಪರಂಪರೆಯನ್ನು ಮುಂದುವರಿಸಿಕೊಂಡು ಬಂದಿದೆ. ದೊಡ್ಡವರಾದ ನಾವುಗಳು ಗುರಿ ಜೊತೆ ಸಾಗಬೇಕು. ಗುರಿಯ ಜೊತೆ ಸಾಧಿಸುವ ಛಲವಿರಬೇಕು. 43 ಜನ ಶೂನ್ಯಪೀಠಾಧೀಶರು ಬಂದುಹೋಗಿದ್ದಾರೆ. ಈಗ 44ನೆಯವರೇ ಶಿವಮೂರ್ತಿ ಮುರುಘಾ ಶರಣರು. ಒಂದು ಪೀಠದ ಪ್ರಭಾವ ಆ ವ್ಯಕ್ತಿಯ ಮೇಲೆ ನಿಂತಿರುತ್ತದೆ. ಪೀಠವನ್ನು ಜನರ ಉದ್ಧಾರಕ್ಕಾಗಿ ಬಳಸಿಕೊಳ್ಳಬೇಕು. ನಮ್ಮ ಪ್ರಯೋಗಗಳು ಜನಮುಖಿ ಮತ್ತು ಸಮಾಜಮುಖಿಯಾದವುಗಳು. ಶರಣತತ್ವ ಜನರಿಗೋಸ್ಕರ ಇದೆ. ನಮಗಾಗಿ ಜನರಿದ್ದಾರೆ ಎಂಬ ಭಾವನೆಯಲ್ಲಿ ಶೋಷಣೆ ನಡೆಯುತ್ತದೆ. ಶೋಷಣೆ ಒಂದು ಯಾತನೆ. ಶೋಷಣೆಯನ್ನು ಬಿಡಿಸುವುದು ಸಣ್ಣ ಕೆಲಸವಲ್ಲ. ಪೀಠಕ್ಕೆ ತತ್ವಸಿದ್ಧಾಂತ ಇರಬೇಕು. ಸೈದ್ಧಾಂತಿಕವಾದ ನಿಲುವು ಬೇಕಿದೆ ಎಂದರು.

ಶೂನ್ಯಪೀಠ ಪರಂಪರೆಯ ಎಲ್ಲ ಗುರುಗಳು ಬದುಕಿನ ಉದ್ಧಾರಕ್ಕಾಗಿ ಶಿವಯೋಗವನ್ನು ಮಾಡುತ್ತ ಬಂದರು. ಜನರಿಗೆ ಕಲಿಸುತ್ತ ಹೋದರು. ಮುರಿಗೆ ಶಾಂತವೀರ ಸ್ವಾಮಿಗಳು ಶಿವಯೋಗವನ್ನು ಮಾಡುತ್ತಿದ್ದರು. ಅದರಿಂದ ಶಕ್ತಿಯನ್ನು ಪಡೆದುಕೊಂಡಿದ್ದರು. ಅಂತರ್ಮುಖಿ ಜೀವನ ಸಾಗಿಸುತ್ತಿದ್ದರು. ದಿನವೂ ಶಿವಯೋಗ ದರ್ಶನ ಮಾಡುತ್ತಿದ್ದರು. ಅವರು ಶಿವಯೋಗ ಸಿದ್ಧರು. ಶ್ರೀಮಠಕ್ಕೆ ಮೂರುಸಾವಿರ ಶಾಖಾಮಠಗಳಿದ್ದವೆಂದು ವಿದ್ವಾಂಸರು ಹೇಳುತ್ತಾರೆ. ಇಂದು ಸಮಾಜ ಅಂತರ್ಮುಖಿ ಸಾಧನೆ ಮರೆತಿದೆ. ಬಹಿರ್ಮುಖಿ ಸಾಧನೆ ಮಾತ್ರ ಇದೆ. ನಾವು ಸಾವಿರಾರು ಜನರನ್ನು ಸೇರಿಸಿ ಶಿವಯೋಗವನ್ನು ಹೇಳಿಕೊಡುತ್ತಿದ್ದೇವೆ. 2020ರ ಫೆಬ್ರವರಿಯಲ್ಲಿ ಬೆಂಗಳೂರಿನಲ್ಲಿ ನಡೆದ ಅಸಂಖ್ಯ ಪ್ರಮಥರ ಗಣಮೇಳದಲ್ಲಿ ಆಯೋಜಿಸಲಾಗಿದ್ದ ಶಿವಯೋಗವು ದಾಖಲೆಯಾಯಿತು. ಮುರಿಗೆ ಶಾಂತವೀರ ಶ್ರೀಗಳಿಗೆ ಕುಂಡಲಿನಿ ಶಕ್ತಿ ಪ್ರಾಪ್ತವಾಗಿತ್ತು. ಮುರಿಗೆ ಶಾಂತವೀರರು ಜ್ಯೋತಿಷಿಗಳಲ್ಲ, ಮುರುಘಾಪೀಠದಲ್ಲಿ 9ಜನ ಶಿವಯೋಗಿಗಳಾಗಿದ್ದಾರೆ. ಅವರಿಗೆ ಪಂಚ ಪರುಷಗಳ ಸಿದ್ಧಿಯಾಗಿತ್ತು. ಭರಮಣ್ಣ ನಾಯಕರಿಗೆ ಮುಂದೆ ಈ ಪ್ರಾಂತದ ದೊರೆಯಾಗುತ್ತೀಯೆ ಎಂದು ಆಶೀರ್ವಾದ ಮಾಡಿದ್ದರು. ಅದು ನಿಜವಾಗುತ್ತದೆ. ಸಮಾಜದಲ್ಲಿ ಪರಿವರ್ತನೆ ಬೇಕೆಂದರೆ

ಪರ್ಯಟನೆಗೊಳ್ಳಬೇಕು. ಭರಮಣ್ಣ ನಾಯಕ ದೊರೆಯಾದ ಮೇಲೆ ಚಿತ್ರದುರ್ಗದಲ್ಲಿ ಮಠವನ್ನು ಕಟ್ಟಿಸಿಕೊಡುತ್ತಾರೆ. ಮುರಿಗೆ ಶಾಂತವೀರ ಶ್ರೀಗಳು ಶತಾಯುಷಿಗಳು. ಕೃತಿಯಲ್ಲಿ ಮಾನವರಾಗಬೇಕು. ಪ್ರಯೋಗಶೀಲತೆ ಬೇಕು. ಧರ್ಮ, ಸಿದ್ಧಾಂತ ಉಸಿರಾಡುವುದೇ ಪ್ರಯೋಗಶೀಲತೆ. ಶ್ರೀಮಠಕ್ಕೆ 350ವರ್ಷಗಳು, ಬಸವ ಪರಂಪರೆಗೆ 900 ವರ್ಷಗಳ ಇತಿಹಾಸವಿದೆ. ಜಯದೇವ ಶ್ರೀಗಳು, ಸಿರಸಂಗಿ ಮಹಾಲಿಂಗ ಸ್ವಾಮಿಗಳು, ಜಯವಿಭವ ಶ್ರೀಗಳು, ಮಲ್ಲಿಕಾರ್ಜುನ ಶ್ರೀಗಳು ಬಂದುಹೋಗಿದ್ದಾರೆ. ಜಯದೇವ ಶ್ರೀಗಳು ಜಯದೇವ ಪ್ರಸಾದ ನಿಲಯಗಳನ್ನು ತೆರೆದರು. ಜಯವಿಭವ ಶ್ರೀಗಳು ಕೃಷಿ, ಹೈನುಗಾರಿಕೆಗೆ ಒತ್ತು ಕೊಟ್ಟರು. ಮಲ್ಲಿಕಾರ್ಜುನ ಶ್ರೀಗಳು ಶೈಕ್ಷಣಿಕ ಸಂಸ್ಥೆಗಳನ್ನು ತೆರೆದರು. ನಾವು ಬಸವೇಶ್ವರ ವೈದ್ಯಕೀಯ ಕಾಲೇಜು ಆಸ್ಪತ್ರೆ ಮೊದಲಾದವನ್ನು ಪ್ರಾರಂಭಿಸಿದೆವು. ಮಠಕ್ಕೆ, ಪೀಠಕ್ಕೆ ಅಂತಃಕರಣ ಕಲ್ಪಿಸಬೇಕಿದೆ ಎಂದು ನುಡಿದರು.

ಶ್ರೀ ಮಲಯಶಾಂತಮುನಿ ಶಿವಾಚಾರ್ಯ ಸ್ವಾಮಿಗಳು ಪ್ರಾಸ್ತಾವಿಕವಾಗಿ ಮಾತನಾಡಿದರು. ಅಮೆರಿಕಾ ವೀರಶೈವ ಐಕ್ಯತಾ ಮಂಡಳಿಯ ಗಂಗಾಧರ್ ಹಿರೇಮಠ ಸೇರಿದಂತೆ ನೂರಾರು ಜನ ಆನ್‌ಲೈನ್ ಕಾರ್ಯಕ್ರಮದಲ್ಲಿ ಭಾಗವಹಿಸಿದ್ದರು.

